

ओं गं गणपतये नमः ; श्री रामभुजंग प्रयात स्तोत्रं ;; भगवान् श्री शङ्करविरचितं

### ध्यानं

ध्यायेदाजानुबाहुं धृतशरधनुषं बद्धपद्मासनस्थं  
पीतं वासोवसानं नवकमलदलस्पर्द्धिनेत्रं प्रसन्नं  
वामाङ्गारूढं सीतामुखकमलमिळल्लोचनं नीरदाभं  
नानालङ्कारदीप्तं दधतमुरुजटामण्डलं रामचन्द्रं !

विशुद्धं परं सच्चिदानन्दरूपं गुणाधारमाधारहीनं वरेण्यं !  
महान्तं विभान्तं गुहान्तं गुणान्तं सुखान्तं स्वयं धाम रामं प्रपद्ये !! (1)

शिवं नित्यमेकं विभुं तारकाख्यं सुखाकारमाकारशून्यं सुमान्यं !  
महेशं कलेशं सुरेशं परेशं नरेशं निरीशं महीशं प्रपद्ये !! (2)

यदावर्णयत्कर्णमूलेन्तकाले शिवो राम रामेति रामेति काश्यां !  
तदेकं परं तारकब्रह्मरूपं भजेहं भजेहं भजेहं भजेहं !! (3)

महारत्नपीठे शुभे कल्पमूले सुखासीनमादित्यकोटिप्रकाशं !  
सदा जानकीलक्ष्मणोपेतमेकं सदा रामचन्द्रं भजेहं भजेहं !! (4)

क्वणद्गन्धमञ्जीर पादारविन्दं लसन्मेखलाचारुपीतांबरद्वयं !  
महारत्नहारोल्लसत्कौस्तुभांगं नदञ्चंचरीमञ्चरीलोललोलं !! (5)

लसच्चन्द्रिकास्मेरशोणाधराभं समुद्द्यत्पटंगेन्दुकोटिप्रकाशं !  
नमद्ब्रह्मरुद्रादिकोटीररत्न स्फुरत्कान्तिनीराजिताराजितान्त्रीं !! (6)

पुरः प्राञ्चलीनाञ्चनेयादि भक्तान् स्वचिन्मुद्रया भद्रया बोधयन्तं !  
भजेहं भजेहं सदा रामचन्द्रं त्वदन्यं न मन्ये न मन्ये न मन्ये ॥ (7)

यदा मत्समीपं कृतान्तः समेत्य प्रचण्ट प्रतापैर्भटैर्भीषयेन्मां  
तदाविष्करोषि त्वदीयं स्वरूपं तदापत्प्रणाशं सकोदण्डबाणं ॥ (8)

निजे मानसे मन्दिरे सन्निधेहि प्रसीद प्रसीद प्रभो रामचन्द्र !  
ससौमित्रिणा कैकेयीनन्दनेन स्वशक्त्यानुभक्त्या च संसेव्यमान ॥ (9)

स्वभक्ताग्रगण्यैः कपीशैर्महीशैरनीकैरनेकश्च रम प्रसीद !  
नमस्ते नमोस्त्वीश राम प्रसीद प्रशाधि प्रशाधि प्रकाशं प्रभो मां !! (10)

त्वमेवासि दैवं परं मे यदेकं सुचैतन्यमेतत्त्वदन्यं न मन्ये !  
यतोऽभूदमेयं वियद्वायुतेजोजलोव्यादिकार्यं चरं चाचरं च ॥ (11)

नमः सच्चिदानन्दरूपाय तस्मै नमो देवदेवाय रामाय तुभ्यं !  
नमो जानकीजीवितेशाय तुभ्यं नमः पुण्डरीकायताक्षाय तुभ्यं ॥ (12)

नमो भक्तियुक्तानुरक्ताय तुभ्यं नमः पुण्यपुञ्जैक लभ्याय तुभ्यं !  
नमो वेदवेद्याय चाद्याय पुंसे नमः सुन्दरायेन्द्रिरावल्लभाय !! (13)

नमो विश्वकर्त्रै नमो विश्वहर्त्रै नमो विश्वभोक्त्रे नमो विश्वमात्रे !  
नमो विश्वनेत्रे नमो विश्वजेत्रे नमो विश्वपित्रे नमो विश्वमात्रे !! (14)

नमस्ते नमस्ते समस्त प्रपञ्चप्रभोगप्रयोग प्रमाण प्रवीण!  
मदीयं मनस्त्वत्पदद्वन्द्वसेवां विधातुं प्रवृत्तं सुचैतन्यसिद्धैः!! (15)

शिलापि त्वदन्ध्रिक्षमासंगिरेणुप्रसादाद्धि चैतन्यमाद्धत्त राम ।  
नरस्त्वत्पदद्वन्द्वसेवाविधानात्सुचैतन्यमेतेति किं चित्रमद्ध्य ॥ (16)

पवित्रं चरित्रं विचित्रं त्वदीयं नरा ये स्मरन्त्यन्वहं रामचन्द्र !  
भवन्तं भवान्तं भरन्तं भजन्तो लभन्ते कृतान्तं न पश्यन्त्यतोन्ते ॥ (17)

स पुण्यः स गण्यः शरण्यो ममायं नरो वेद यो देवचूटामणिं त्वां ।  
सदाकारमेकं चिदानन्दरूपं मनोवागगम्यं परं धाम रामं ॥ (18)

प्रचण्डप्रतापप्रभावाभिभूतप्रभूतारिवीर प्रभो रामचन्द्र ।  
बलं ते कथं वर्णयतेऽतीव बाल्ये यतो खण्डि चण्डीशकोदण्ड दण्डं ॥ (19)

दशग्रीवमुग्रं सपुत्रं समित्रं सरिदुर्गगमद्ध्यस्थरक्षोगणेशं ।  
भवन्तं विना राम वीरो नरो वाऽसुरो वाऽमरो वा जयेत्कस्त्रिलोक्यां ॥ (20)

सदा राम रामेति रामामृतं ते सदाराममानन्दनिष्यन्दकन्दं ।  
पिबन्तं नमन्तं सुदन्तं हसन्तं हनूमन्तमन्तर्भजे तं नितान्तं ॥ (21)

असीतासमेतैरकोदण्डभूषैरसौमित्रिवन्धैरचण्डप्रतापैः ।  
अलङ्केशकालैरसुग्रीवमित्रैर रमाभिधेयैरलं देवतेनेः ॥ (22)

अवीरासनस्थैरचिन्मुद्रिकाढैरभक्ताञ्चनेयदितत्वप्रकाशैः!  
अमन्दारमूलैरमन्दारमालैररामाभिधेयैरलं देवतैनेः ॥ (23)

हरे राम सीतापते रावणारे खरारे मुरारे परेतिरयन्तं ।  
लपन्तं नयन्तं सदाकालमेव समालोकयालोकयशेषबन्धो ॥ (24)

नमस्ते सुमित्रासुपुत्राभिवन्द्य नमस्ते सदा कैकयीनन्दनेञ्च !  
नमस्ते सदा वानराधीशवन्द्य नमस्ते नमस्ते सदा रामचन्द्र ॥ (25)

प्रसीद प्रसीद प्रचण्डप्रताप प्रसीद प्रसीद प्रचण्डारिकाल ।  
प्रसीद प्रसीद प्रपन्नानुकन्पिन् प्रसीद प्रसीद प्रभो रामचन्द्र ॥ (26)

भुजङ्गाप्रयातं परं वेद सारं मुदा रामचन्द्रस्य भक्त्या च नित्यं ।  
पठन् सन्ततं चिन्तयन् स्वान्तरंगे स एव स्वयं रामचन्द्रः स धन्यः ॥ (27)